

# नेशनल रैंकिंग में पिछड़ा रविवि, इस बार टॉप-100 में भी नहीं मिल पाई जगह

रायपुर। राज्य में ए ग्रेड की यूनिवर्सिटी शुमार रविवि नेशनल रैंकिंग में पिछड़ गया है। इसे देश के टॉप-100 यूनिवर्सिटी में जगह नहीं मिली है।

रैंकिंग के मामले में रविवि का प्रदर्शन पिछली बार से भी खराब है। मानव संसाधन विकास मंत्रालय की ओर से जारी की गई नेशनल इंस्टीट्यूशनल रैंकिंग प्रोग्राम (एनआईआरएफ) 2021 की लिस्ट में रविवि को रैंक बैंड 150-200 रखा गया है। पिछली बार रविवि, रैंक बैंड 100-150 में था। पढ़ाई, परीक्षा, रिजल्ट, रिसर्च, फैकल्टी, इंफ्रास्ट्रक्चर और छात्रों को दी जाने वाली सुविधाओं को लेकर रविवि, राज्य में टॉप यूनिवर्सिटी होने का दावा करता है। लेकिन नेशनल रैंकिंग में रविवि फिर कमजोर साबित हुआ है। रविवि इस बार भी टॉप-100 यूनिवर्सिटी की लिस्ट में जगह बनाने में नाकाम हुआ। यहाँ तक ही पिछली बार के मुकाबले इसका प्रदर्शन भी कमजोर रहा है। इसलिए जो रैंकिंग पिछली बार थी उससे भी रविवि नीचे आया है। भास्कर की पड़ताल में पता चला कि भले ही रविवि रिसर्च के बारे में बड़ी-बड़ी बातें करता है, लेकिन इसमें पिछड़ रहा है।

## आईआईएम 15वें और एनआईटी को 64वां स्थान

मैनेजमेंट कैटेगरी की नेशनल रैंकिंग 2021 में आईआईएम नया रायपुर को 15वां स्थान मिला है। पिछली बार के मुकाबले रैंकिंग में सुधार हुआ है। पिछली बार आईआईएम 19वें स्थान पर था। इसी तरह इंजीनियरिंग कैटेगरी में एनआईटी रायपुर को 64वां स्थान मिला है। पिछली बार एनआईटी 67वें स्थान पर था।

## रविवि के फार्मसी संस्थान की रैंकिंग भी गिर गई

रविवि के फार्मसी संस्थान को नेशनल रैंकिंग, 2021 में 71 वां स्थान मिला है। पिछली बार यह संस्थान रैंकिंग में 59 पायदान पर था। यानी इसका प्रदर्शन भी कमजोर रहा। वहीं नेशनल रैंकिंग गुरु घासीदास यूनिवर्सिटी बिलासपुर के फार्मसी संस्थान को 42वां स्थान पर रखा गया है। पिछली बार के मुकाबले प्रदर्शन अच्छा है। पिछली बार 44वें स्थान पर था।